

ጅይ ሰንበት ዘጳራቅሊጦስ

ሰነ 3 2010 ዓ.ም. (6/10/2018)



መዝሙር: ዓርገ እግዚአብሔር በቃለ ቀርን ።

ንባባት: 2ቆሮ 4:13-5:1፤ ፩ዮሐ 2:20-29፤ ግ.ሐ. 10:36-ፍ፤ ማር 3:20-35

ምስባክ: “ልበ ንጹሃ ፍጠር ሊተ እግዚአ፤ ወመንፈስ ርቱፅ አሓድስ ውስተ ከርስየ፤ ከመ እንግር ኩሎ ፈቃደከ”። መዝ 51:10

መዝሙር: እግዚአብሔር መለኸት እናተወቅዕ ዓረገ፤ ቀርኒ ዝብጦ እናተወቅዕ ብተሓንስ ኣብ የማን ኣብኡ ዓረገ፤ ኣብ ሰማያት ዓረገ መላእኽቲ ተአዘዘዎ፤ ኩሎም ሓይልታትን ኩሎም ፍጥረታትን ተገዘእዎ፤ ንኣምላኽና ዘምሩ፤ ንንጉሥና ዘምሩ ዝብል ንዝምር።

ኣብ ስርዓት ሃገርና ዘሎናዮ ዘመነ ዕርገት/ዘመነ ጳራቅሊጦስ ይብሃል። ናይ ሰናበቱ መዝሙር ከአ ነዚ ኣብ ግምት ብምእታው እዩ ዘስተንትን። ኢየሱስ ክርስቶስ ናብ ሰማይ ከም ዝዓረገ፤ መልእኽትን ኩሎም ኃይልታትን ከም ዝግዝእዎ እናዘከረ ንሕና እውን ምስኣም ኮና ክንዝምር ክንሕጎስ ይዕድመና። ድሕሪ ዕርገት ንብዙሓት ኢየሱስ ካብኣም ዝተፈለየ ኮይኑ ይርአዮም ነሩ እንተ ኾነ ከም ዝበሎ ዘኸታማት ኮንኩም አይሓድገኩምን እየ ወትሩ ምሳኹም አሎኹ ኢልዎም ነሩ። ስለዚ ድሕሪ ዕርገቱ ብዝበለጸ ኣብ ማእከሎም ከምዘሎ ክአምኑ እሞ ምስኡ ክነብሩ እዩ ድላዩ። ሎሚ ንነፍሲ ወከፍና ምስኡ ክንእህሉ ክንአምን እግዚአብሔር ምሳይ አሎ ኢልና ክንአምንን እሞ ሕይወትና ብቅድስና ክንመርሕ ንሕተት አሎና።

ኣብ መቐድም ናይ ሎሚ ወንጌል ካብ ማር ዝተነበ “ኢየሱስ ኣብ ቤት ምስ አተወ” ዝብል ነንብብ። ኣብ ካልእ ኣብ ማቴ 8:20 ወኻሩ ጉድጓድ አለወን አዕዋፍ ሰማይ ድማ ሰፈር አለወን ወዲ ሰብ ግና ርእሱ ዚጽግዓሉ እኳ የብሉን ዝብል ነንብብ። ኣብዚ ክንርእዮ ከሎና እዚ ቤት እቲ ኢየሱስ ዝአተዎ ዝኾነ ቤት ክኸውን ይኸእል ወይ ከአ ኣብቲ ኢየሱስ ዘለዎ ከስምዕ ይኸእል። ኢየሱስ ኣብ ወንጌል ደጋጊሙ ከም ዝገልጸ ኣብ ቤት ሓዋርያቱ ከምኡ ካልኣት ከቢቦሙ ይሰምዕዎ ከም ዝነበሩ ይነግረና። እዚ ናይ መን ምዃኑ ዘይግለጽ ቤት አምሳል ቤተ ክርስትያን ክኸውን ይኸእል እዩ። ኣብ ቤት ኢየሱስ ሕሙማት ይፍውስ፤ ቃል አምላኽ የስምዕ ይሰብኽ ከምኡ አጋንንቲ የውጽእ፤ ሰባት ኣብ ቤት መጺአም ምስኡ ይራኸቡ (ኒቆዲሞስ) ስለዚ ቤት ኩሎ ዝግበረላ እያ በዚ ኸአ አምሳል ቤተ ክርስትያን እያ ንብል። ኣብ ቤተ ክርስትያን ኩሎም ምስጢራት ንዕደል ቃል አምላኽ ንሰምዕ ልዕሊ ኹሎ ኸአ ኢየሱስ ኣብ ቅዱስ ቍርባን ሥጋኡን ደሙን ንካፈለሉ ብሓደ ንአምላኽ እነመስግነሉ ቅዱስ ቤት እዩ።

ኢየሱስ ኣብ ቤት ምስ አተወ ብዙሕ ህዝቢ ከም ዝመጽኡ እንገራ ክሳብ ምብላዕ ዝእስእኑ ከም ዝተአከቡ ይነግረና። እዚ ብምርአይ ኣዝማዱ ገሊኦም ተሓጉሶም ክኾኑ ይክአል በቲ ዝገብሮ ዝነበርን ብዝናኡን፤ ብአንጻሩ ኸአ ገለ ዓቢዱ እዩ ክብልዎ ሰሚዖም ኪኅዝዎ መጹ። ምስ መራሕቲ ሃይማኖት ይገርጮ ስለ ዝነበረ ከም ዝዓበደ ገሮም ክወስድዎ ጀሚሮም (እዚ ነቲ ኣብ ወንጌል ዮሐንስ ብዛዕባ እቲ ብዕዉሩ ዝተወልደ እሞ ኢየሱስ ዘሕወዮ ወልዱ ወዶም ከም ዝኾነን እሞ ከም ዝሓወየ ከረጋግጹ ፈሪስውያን ምስ ሓተትዎም ክንድሰብ ኣኼሎ እዩ ባዕሉ ንርእሱ

ወኪሉ ክዛረብ ይኸእል እዩ ዝበሉ የዘኸከረና (ዮሐ 9:18-23)። ንኢየሱስ ዓቢዱ እዩ ዘበሎም ሓደ ብሓቂ ጥዑይ “ራባይ መምህር” ምስ ኃጥአንን መኸፈልቲ ቀረጽን፣ ዝሩጋትን፣ ለምጻማትን ፍንፋሳትን ክቕመጥ እሞ ሕጉስ ክኸውን ኣይ ክእልን እዩ ዝብል እምነት ሰለ ዝነበሮም እዩ።

ካብ ኢየሩሳሌም ዝወረዱ መማህራን ሕጊ ድማ ብኤል ዜቡል ጊዝዎ ኣሎ ነጋንንቲ ብሓለቓ ኣጋንንቲ እዩ ዘውጽኦም ዘሎ በሉ። ካብዚ እንምሃሮ ኩልና ሰዓብቲ ኢየሱስ ከምቲ ንሱ ዝተባህሎ ክንብሃል ከም ዝኾና ኣብ ሕይወትና ሰባት ዝብልዎ ብዘየገድስ ኣምላኽ ዝደልዮ ክንገብር ይግባእ። ዓይኒ ሰብ ፈሪሕና ወይ ከኣ ወገንነት ዓርከይ ዓርክኻ ኣጥቂዕና ንሓቕን ንነገር እምነትና ክንጠልም የብልናን። ብርግጽ ኣብ ገለ እሞን በዳሂ ንሕወትና ዘፍርሕ ክገጥመና ይኸእል ይኸውን እንተ ኾነ ዝመጽኦ ይምጻእ ቅድሚ እምነትና ዝሰራዕ ነገር ከም ዘየሎ ክንፈልጥ ኣሎና።

ካብ ሰባት ክብሪ ወይ ከኣ ዝና ደሊና ንእምነትና ኣብ ዋጋ ዕዳጋ ከይነእቱ ምጥንቃቕ የድሊ። እምነት ተነቃፊ ብቐሊል ክንቅይሮ እንኸእል ጉዳይ እዩ። ኣብ ገለ እሞን ኣብ ጥቕምን ይጥዓመንን ተመርኩስና ገለ እሞን ከኣ ዝነፈሰ ንፋስ ጸልዮና ነቲ ሓቀኛ እምነት ሓዲግና ምስ ዝነፈሰ ክነፍስ ንኸእል ኢና ስለዚ ክነስተውዕል የድሊ። መሰረት ነገራት ጽቡቕ ገርና ክንርዳእ ኣሎና።

ክሳብ ሕጂ ዝረኣናዮ ኢየሱስ ብመራሕቲ ሃይማኖት ከም ሕጊ ዘፍርስ ከም ዝተራእየ እዩ። ሕጂ ኸኣ ሓዲሽ ሽግራ ክምህዙ እሞ ኣብ ቅድሚ ህዝቢ ከም ዝፈሸል ክገብሩ ክጽዕሩ ንርኢ። ክልተ ክስታት ክምስርቱ ንርኢ።

- 1. ሰይጣን እሞ ብሓለቓ ኣጋንንቲ ሓዝዎ ኣሎ ኢሎም።
- 2. ነጋንንቲ ብሓለቓ ኣጋንንቲ እዩ ዘውጽኦም ዘሎ በሉ።

ኢየሱስ ነዚ ክሲ ክምልስ እንከሎ ኣብቲ ዝበልዎ መሰረት ገሩ እዚ ዝብልዎ ነነድሕዱ ከም ዝጸረር ይገልጸሎም። ሰይጣን ንሰይጣን ከመይ ገይሩ ኹውጽኦ ይኸእል፣ ነሓድሕዱ እንተ ተቋወመ ከምቲ ኣብ ነነድሕዳ ዝተፈላለየት ስድራ እትወድቕ ከምኡ ክወድቕ ክዓኑ እዩ ኢልዎም። ኢየሱስ ንሓደ ሰብ ካብ ሰይጣን ነጻ ክገብሮ እንከሎ ሓራ ይገብሮ ካብ ዝኾነ ናይ ሰይጣን ኃይሊ ነጻ ይገብሮ። ሰይጣን ኣብ ነነድሕዱ ከምዚ ኸገብር ኣይክኣልን እዩ ስለዚ እዚ ክሲ ዝገራጮ እዩ።

ኢየሱስ ቅጽል ኣቢሉ ሓደ ክብድ ዝበለ ሓሳብ ነጊርዎም፣ “ንደቂ ሰብ ኩሉ ኃጢአትን ዝጸረፍዎ ዘበለ ጸርፍን ኪጎደገሎም እዩ፣ እቲ ንመንፈስ ቅዱስ ዝጸርፍ ግና ንዘለዓለም ኩነኔ ደኣ ይኾኖ እምበር ፈጺሙ ኣይጎደገሉን እዩ” (ጉ 28-29) ኢልዎም። ስለምንታይ እዩ እዚ ኃጢአት ጥራሕ ዘይሕደግ? ምሕረት ኣምላኽ ዘይውዳእን ልዕሊ ኹሉን ዘይኮነን?

መንፈስ ቅዱስ ናይ ኩሉ ጽቡቕ ነገር ምንጪ ኣብ ኢየሱስ፣ ኣብ ደቂ ሰብን ኣብ ዓለምን እዩ። ኣምላኽ ኣብ መንጎና ህያው ዝኸውን ብመንፈስ ቅዱስ እዩ። ንመንፈስ ቅዱስ ምጽራፍ ማለት ፈሊጥካ ተረዲኡካ ነዚ ናይ ኣምላኽ ህላዌ ምንጻግ እዩ፣ ከምቲ ፈሪሳውያን ነቲ ኢየሱስ ኣብ ቅድሚኦም ዝገብሮ ዝነበረ ተረዲኦም ዝነጽግዎ ዝነበሩ እዩ። እቶም ህዝቢ ክርእይዎን ክቕበልዎን ዝኸኣሉ ክርእዩ ኣይክኣሉን።

ሓንሳብ ኣብ ሕይወትና ንኣምላኽ ከይንርኢ ልብና ሕይወትና ምስ ዓጸና ከመይ ገሩ ኣምላኽ እሞ ክኣቱ። ኣምላኽ ነቶም ምሕረቱ ደልዮም ብምሉእ ጣዕሳን ንስሓን ኣብኡ ገጾም ዝጉግዝ እዩ ዝቕርብን ዝምሕርን። እቲ በታኒ ውሉድ ኣብ ልቡ ተመሊሱ ጉዕዞ ንስሓ ምስ ተተሓሓዞ እዩ

አብኡ ብርሑቕ ክቐበሎ ዝወጸ። ምሕረት ምስ አምላኽ ዕርቂ እዩ፤ ቊስልና ምሕዋይ እዩ። አምላኽ ንሓደ ካብኡ ልቡ ዝዓጸወ ክበጽሖ ክቐርቦ አይክእልን እዩ። ብኃይሊ አብ ልቡ ክኣቱ ኸአ አይደፍርን እዩ። ፍቕሪ ፍቕሪ አይኮነን አብ ነጻነት ዝተመስረተ እንተ ዘይኮነ። አንጻር እዚ እቲ ሰብ ዝመርጸ ንነጻነት ዝዕንቅፍ እዩ። እዚ እዩ እቶም ብዙሓት ጸሓፍትን መራሕቲ ሃይማኖትን ዝመረጹዎ። ሎሚኽ ንመገዲ ጸጋም ዝመርጹ ንአምላኽ ሓዲጎም አብ ርእሶም ጥራሕ እምነት ገርም ዝጉዓዙ አለዉናዶ? ዓለምና ሎሚ መገዲ አምላኽ ጠፊእዎ ንመገዲ ጥፍአትን ኩኔኔን ብዝቐልጠፈ ናህሪ ትጉዓዞ አላ። ንሓቂ ዝጸቕጥ በዚሑ፤ ዝጠልም ዝኸሕድ አብ መገዲ ሰይጣን እንከሎ ፀሓይ እትዓርቦ እናበዘሐ ይኸይድ አሎ። እንታይ ንግበር ክንብል እዎኑ እዩ። አብ አምላኽ ንመለስ ንነሳሕ ጸሎት ንፍቶ ንሓውና ከም ነፍስና ነፍቅር ኸዑ ምሕረት ክወርደና እዩ።

ማርቆስ ወንጌላዊ ቀጺሉ አብዚ ጽንኩር እዋን አዝማድ ኢየሱስ እውን ተሸጊሮም ከም ዝመጽኡ ምስ ፈሪሳውያንን መራሕቲ ህዝብን አብ ከቢድ ጽልኢ ከምዝኣቱ ዘሎ ርእዮም ክወስድዎ ከም ዝመጽኡ ይነግረና። አብቲ ኢየሱስ ዘስተምህረሎ ዝነበረ ቤት መጺኦም አብ አፍደገ ኮይኖም ልኡኽ ሰዲዶም ከምዝደልይዎ ነጊሮም። “አዴኻን አጎዋትካን አብ ወፃኢ ቆይዎም ይጽውዑኻ አለዎ” በልዎ። ኢየሱስ ነዚ ሕቶ ክምልስ እንከሎ “አደይ መን እዩ፤ አጎዋተይኪ ብዓል መን እዮም፤ ነቶም አብ ዝርያኡ ተቐሚጦም ዝነበሩ እናጠመተ አደይ አጎዋተይንሲ እነዉ። ነዚ ከበራርሃሎ ኢሉ ኸአ “ኃወይን ኃብተይን አደይንሲ ፍቓድ አምላኽ ዚገብር ዘበለ ኹሉ እዩ” በሎም።

አብዚ አዝማድ ኢየሱስ ክልተ ጊዜ አብ “ወፃኢ” ከም ዝነበሩ ይነግር። ወፃኢተኛታት እዮም። እቶም አብ ዝርያኡ ዝነበሩ ደቂ ቤተ ደቂ ውሻጠ እዮም። አብዚ ኢየሱስ ዝሕብሮ ዘሎ ወዲ ውሽጢ ምዃን ናይ ቦታ ጉዳይ አይኮነን እቲ አብ መንጎ ዘሎ ርክብ እዩ ዘመልክት። እዚ ርክብ ብዝምድና ዘይኮነ ምስ መገዲ ኢየሱስ ዘሎካ ሓድነት እዩ ዘመልክት። ክርስትያን ማለት አብ ሓዲስ ስድራ ካብቲ ብትውልዲ ዝመጽእ ዝምድና ዝጸንዐ ርክብ ዘለዎ ኩሉ ከም ሓውን ሓፍትን ዝርአየሉ እዩ። ወዲ ውሽጢ ዝበሃል ኩሉ ድሓይ አምላኽ ዝገብር እዩ። አብዚ ነቶም ክርስትያን ዘይኮኑ እውን የጠቓልል እዩ።

አብዚ ሓደ ዘሰክፍ ነገር ብዛዕባ ናይ አደ ኢየሱስ ኩነታት እዩ። ወላ ንሳ እውን ካብቶም ወጻኢተኛታት ድያ? እቲ መልሲ ምሉእ ብምሉእ አይንኮነትን። ቅ. ሉቃስ ከም ዝሕብረና መልእኽ እግዚአብሔር አደ አምላኽ ክትከውን ምስ ነገራ ብዘይ ቅድመ ኩነት ምሉእ ብምሉእ ሕራይ ኢላ። እኔኹ አነ ባርያ እግዚአብሔር እየ ከምቲ ዝበልካኒ ይኹነለይ በለቶ። እዚ እዩ እቲ ምሉእ ብምሉእ አብ ኢድ አምላኽ ተአመኖታ ዝገለጽትሉን አብ ኩሉ ዝገጠማ ከቢድን ጽንኩርን እዋን ካብ ዝበለቶ ፍንክት ከይበለት ናይ ሓዘን ኩናት ልባ ክወግእ እንከሎ ጸኒዓ እቲ ሓደ ወዳ ብኩናት ልቡ ክውጋእ እንከሎ ደው ኢላ ትርኢ ነራ። ክሳብ መጨረሻ ምስኡ ደው ኢላ አብ መወዳእታ ከአ አብ ሓጎስ ትንሣኤኡ ምስኡ ተኻፊላ።

አብ ሓደ አጋጣሚ (ሉቃስ 11:27-28) ማርያም አደ ኢየሱስ ብምዃና ዝረኸበቶ ጸጋን በረኸትን ሓንቲ ካብቶም ህዝቢ ዝደረትካ ኸርሥን ዝጠቦኻዩን አጥባትን ብፁዓት እየን ኢላ ምስ ነአደት አብ ዝሃቦ መልሲ ብፁአንሲ እቶም ንቓል አምላኽ ዚሰምዕዎን ዝሕልውዎን ደአ እዮም በላ። ስለዚ ማርያም አብ ውሽጢ አብ ማእከለ ዘላ እምበር አብ ወጻኢ አብ አፍደገ ዘላ አይኮነትን እዚ ኸአ አደ ኢየሱስ ስለ ዝኾነት አይኮነትን እንታይ ድአ ምስ ተልእኮኡ ምሉእ ብምልኡ ሓደ ስለ ዝኾነትን ክሳብ መጨረሻ ብእምነት ምስኡ ስለ ዝተገደደትን እዩ።

በዚ ብሩኽ ሰንበት እምብኣር ንሕና እውን እሙናት ኣብ ኩሉ ኮና ንዝጓነፈና ፈተና ስዒርና መስከርቲ ወንጌልን ብፍቕሪ ዝተጠመርና ክንከውን ብማርያም ኣቢልና ነቲ ኩሉ ዘይስኣኖ ኣምላኽና ንለምኖ ነዚ ኸኣ የብቅዓና።

ብሩኽ ሰንበት

ኣባ ንጉሠ ፍሥሓ